

90 Sena Parroċċa

Is-Sena li għaddiet fakkratna fil-130 sena mill-bidu tad-devozzjoni lejn il-Madonna tas-Sacro Cour f'Tas-Sliema. Din is-sena tfakkarna wkoll fil-bidu ta' l-ewwel festa titolari li Dun Pawl għamel fil-mahżen li kien hemm fil-qalba tal-bini tal-knisja. Imma fuq kollox, din is-sena, tfakkarna wkoll fid-90 sena li ilha mwaqqfa l-Parroċċa taghna.

Il-ħidma biex saret Parroċċa

Fl-ahhar tas-seklu dsatax, Tas-Sliema, bdiet tara żieda qawwija fil-popolazzjoni. Dak iż-żmien kien hawn Parroċċa wahda dik ta' Stella Maris. Il-Knisja taghna kienet ilha mibnija 19-il sena. Fil-bidu tas-sena 1899 saret l-ewwel talba, fuq inizzjattiva ta' l-Avukat Dr. Enrico Zammit LL.D, biex il-knisja taghna ssir Parroċċa. Dan ġabar numru kbir ta' firem u ressaq it-talba ta' bosta nies lill-Isqof Pietro Pace. Din it-talba ma kellha ebda riżultat.

Fl-1909 twaqqaf Kumitat min-nies kwalifikati, taht il-Presidenzata' l-Avukat Dr. Alfredo Stagno LL.D, flimkien ma' tobbja, periti u negozjanti, biex jahdem għal dan il-ghan. Fic-ċensiment ta' l-1901, Tas-Sliema, kellha diġà popolazzjoni ta' 12,015 persuna. Għalhekk aktar bdiet tinhass il-htieġa ta' Parroċċa oħra. Il-Kumitat hadem kemm felah b'enerġija kbira u bi skop qaddis. Ingabru firem tan-nies diversi drabi u dikjarazzjoni ffirmata minn diversi tobbja biss. Saret laqgħa mal-Viżitatur Appostoli, Pietro La Fontaine, li kien ġie mibghut hawn Malta. Inkitbu ittri lill-Kongragazzjoni Konċistorjali, kif ukoll żewġ ittri lill-Papa Piju X, personalment, birakkondazzjoni tal-Viġarju Ġenerali Mons. Isoqf Angelo Portelli OP. F'din il-ħidma kollha ma naqasx l-interess tal-Patrijiet kemm tal-Gwardjan P. Felice Grima, li kienu jqisuh bhala l-Kappillan tagħhom, kif ukoll tal-Kustodju Provinċjali P. Serafino Xerri OFM. Ha interess ukoll il-Viżitatur Rev. P. Filippo Petracca OFM u l-istess general ta' l-Ordni r-Rev. P. Pacifico Monza OFM. Dan il-Kumitat dam imwaqqaf sa Awwissu ta' l-1913 għax fl-ahhar fehem li x-xogħol u t-tahbit li kien għaddej minnu kien kollu għal xejn.

It-Twaqqif tal-Parroċċa

Kellha tkun il-mewt tal-Kappillan ta' Stella Maris, Dun Franġisk Vinċenz Manchè, biex wasslet lill-Arcisqof Don Mauro Caruana OSB biex ha d-deċiżjoni

li l-Knisja taghna tiġi ddikjarata Parroċċa Indipendenti. Huwa hareġ id-digriet fl-24 ta' Settembru ta' l-1918 u bdiet tiffunzjoni fid-29 ta' l-istess xahar. Kien iddikjara wkoll li l-knisja tal-Gżira li fl-1912, kienet iddikjarata Viċi Parroċċa ta' Stella Maris issa tkun il-Viċi Parroċċa tal-Knisja Parrokkjali taghna.

Għaddew disghin sena minn din il-ġrajja. Matul dawn is-snin kollha rajna l-knisja taghna tinbidel u tisbieh ad unur tal-Madonna għażiża taghna. Il-Patrijiet ma naqsu qatt milli jkomplu jxerrru d-devozzjoni lejn il-Madonna tas-Sacro Cuor. Il-ħidma Pastoral Parrokkjali ma qatgħet xejn anqas fl-eqqel żminijiet koroh ta' l-ahhar gwerra dinjija. Iġġarfet parti mill-knisja. Il-kunvent sar borg ġebel. Il-Patrijiet sabu kenn f'dar fi Triq Rudolfo. U hekk baqgħu fost is-Slimizi mnikkta bl-imwiet u b'kull tiġrib li ġabet magħha l-gwerra. Dejjem kellhom kliem ta' faragħ għal kulhadd. Il-Madonna bierket il-ħidma tal-




Patrijiet taghna b'ghadd sabih ta' vokazzjonijiet reliġjużi u saċerdotali fi hdan l-Ordni Franġiskan. Harġu wkoll vokazzjonijiet f'Ordnijiet reliġjużi oħra u saċerdoti Djoċesani, kif ukoll bosta sorijiet.

Il-Knisja taghna kienet dejjem maghrufa ghas-servizz pastorali li dejjem offriet. Min jaf kemm erwieh sabu s-serhan tal-mohh u tal-qalb fis-Sagrament tal-Qrar u l-Grizma tal-morda. It-tqarbin fid-djar tal-morda kien wiehed mill-prijoritajiet li kull Kappillan dejjem kellu flimkien mal-Patrijiet l-oħra. It-tagħlim tad-Duttrina ghas-subien dejjem kien f'idejn is-Socjetà tal-Museum. Dak tal-bniet kien jinghata fl-Oratorju li nbena apposta u wara li sar sala parrokkjali għall-films, beda jsir fil-kunvent. Twaqqfu diversi frieghi ta' l-Azzjoni Kattolika u Legion of Mary.

Il-hidma pastorali dejjem giet agġornata skond il-htieġa taż-żminijiet. Aktar minn 50 sena ilu bdiet tippublika "Lehen il-Parroċċa u ghadha sal-lum. Fl-1965 ittiehdet parti mill-ġnien tal-kunvent biex inbena ċ-Ċentru Parrokkjali. Illum il-Parroċċa thaddan fiha Djakonija tat-tfal, il-Media Centre, Kummissjoni Anzjani u l-Kummissjoni Familja li tmexxi l-librerija. Il-Parroċċa ghandha wkoll il-Web Page taghha. Numru sabih ta' Ministri Straordinarji tat-Tqarbin li jagħtu servizz kemm fil-knisja u kemm lill-anzjani fid-djar tagħhom.

Ghaddew 90 sena u dan ifisser li l-Parroċċa xjehet ukoll. Il-Parručċani naqsu sewwa u fil-maġġoranza huma anzjani. Meta nqalbu l-arkivju Parrokkjali nsibu li tul dawn id-90 sena kien hawn 13,663 Maghmudija, Grizma ta' l-Isqof 14, 096, saru 3,778 żwieġ u 7,265



funeral. F'din l-okkażjoni tkun haġa xierqa li niftakru fil-Kappillani u l-Patrijiet mejtin li hadmu b'tant sagrificcju għall-ġid ta' l-erwieh. Niftakru wkoll f'tant parručċani li mietu matul dawn is-snin kollha. Jalla l-Madonna tas-Sacro Cuor tibqa' tifrex il-mant kahlani taghha fuq il-Parroċċa għażiża taghna biex tkompli taqdi l-missjoni taghha għal ġid spiritwali tas-Slimiżi.

Nirringrazzjaw lil Patri George Bugeja tal-hidma li wettaq f'dawn l-aħħar erba' snin bħala Kappillan tal-parroċċa taghna, filwaqt li nilqgħu fostna lil Patri Joe Caruana bħala l-Kappillan il-ġdid. Nirringrazzjaw lil Patri Anton Farrugia tal-hidma li wettaq bħala Sagristan Magġur fil-Parroċċa taghna u nawgurawlu fil-hidma ġdida tiegħu bħala Gwardjan fil-Knisja tal-Hamrun.

Henry Bason

Insurance Sub-Agent

Gasam Mamo Ins. Agency Ltd

120, Valley Road, Msida

Tel: 21 311318, 21 334064 • Mob: 9949 6632